

## 8. Ġol-Ort taż-Żebbuġ

Ja Siġar taż-Żebbuġ  
gwejdin u kwieti  
fir-ramla ta' San Pawl,  
kemm inħobb naħrab  
l-istorbju tal-ibliet u niġi fostkom,  
naħseb,  
nimmedita  
fis-sliem!  
Ja Siġar taż-Żebbuġ  
li tagħtu  
iż-żejt għal fuq il-ħobż  
iż-żejt għal ġol-musbieħ,  
kemm intom sbieħ,  
kemm intom ħbieb!

Fostkom  
jistrieħ,  
jaħseb,  
jimmedita  
kien jiġi l-Iben t'Alla ...  
Bħalissa  
qiegħed nistħajlu diehel  
għall-aħħar darba  
ħdejkom ...  
Qalbi bħal tiegħu  
mimlija niket kbir,  
u biża' kbir  
fis-siegħa qalila  
ta' gżiritna;  
ma' wiċċi  
ixoqq il-gharaq ...

Mulejja,  
jekk haġa tista' tkun,  
biegħed il-kalċi tal-imrar  
minn Malta ommna;  
aġġmel  
li l-Maltin kollha  
ikunu haġa wahda;

biegħed minna l-Ġudiet  
li għal tletin  
biċċa tal-fidda  
iferrgħu bruda  
u qtigħ ta' qalb  
fl-ispirtu tagħna;  
eħlisna mill-bewsa tat-tradiment!

Mulejja,  
isma' t-talb tiegħi,  
nebbah lill-Maltin kollha  
biex jigu jaqtgħu  
fergħa żebbugħ ħadrana,  
li tfisser  
sliem u dawl u ħajja,  
u lkoll ferħana  
isellmu lill-Ħelsien:  
Osanna!  
Osanna!  
Osanna!

Mulejja,  
jekk ħaġa tista' tkun,  
biegħed il-kalċi tal-imrar  
minn Malta tagħna!  
Jekk trid li wieħed  
imut għall-poplu,  
Mulej,  
jien lest!